

8. మట్టి

“నీకు కోదండ రామయ్యగారు తెలుసుకదా;” అని నేను ప్రారంభించగానే రాజశేఖరం: “అబ్బో, ఆయనెక్కడ; రాకాసి పీనుగ! గడ్డిమేటు దగ్గర కుక్క!” అన్నాడు.

“అంటే, డబ్బు తిండా?”

“అతనా? డబ్బా? తను తిండు; ఒకణ్ణి తిన్నివ్వడు. చెప్పేనుగా. గడ్డిమేటు దగ్గర కుక్క.... ఇంతకీ యేమిటి పని, మనకి అతన్నో?”

నేను ప్రస్తుతం వున్న పరిస్థితుల్లో కోదండ రామయ్యగారే నన్ను బతికించాలి.

ఇప్పుడు బతకడం లేదా అంటే - బతుకుతున్నాను. కానీ అప్పులూ ఖర్చులూ అనే ప్రణాల్లో ఇదీ ఒక బతుకేనా అనిపించేస్తోంది.

ఇంతకన్నా బాగా బతకాలనుకోడం తప్పుకాదు గదా....

ఇంతకీ నేనెవరికీ అన్యాయం చెయ్యకర్లేదు.

మా నాన్నగారు రాజకీయ బాధితుడు. క్వీట్టిండియా మూమెంట్లో వో మాటూ, ఉప్పు సత్యాగ్రహమప్పుడోమాటూ, జైలుకెళ్లారు. ఆస్తంతా కాంగ్రెస్కిచ్చేసి మమ్మల్ని సత్రాల పాల్చేసేరు తప్పా ఏ మేలూ చెయ్యలేదు. అందుచేత -

రాజకీయ బాధితులకి భూములిస్తున్నారుట, అస్తికేషను పెట్టండి - పోనీ, యెవర్నయినా ఆశ్రయించి కొంత భూమి సంపాదిస్తే ఏదో ఓ ఫలసాయం తీద్దాం : అని నేనంటే -

ఒరే, నాకు తిండి పెట్టడానికి నీకు బరువైతే ఏ అరవిందాశ్రమానికో, సేవాగ్రాంకో వెళిపోతానన్నారు తప్పా నేను చెప్పినట్టు చైలేదు. చివరికి పోరగా పోరగా పన్నెండేళ్లకిందట ఆయన అస్తికేషను పెట్టేరు గాని అప్పటికే మంచి మంచి బంజరు భూములన్నీ అందరూ పంచేసుకోగా మాకొచ్చిన ఐదెకరాలూ వొట్టి గోతులూ, వరకలూ, అరణ్యమూ మిగిలింది.

కానీ, టవున్కి మరీ అంత దూరంగా లేదు గనక అటూ ఇటూ చూసి ఏ గృహనిర్మాణ సహకార సంఘానికో అమ్మేసుకుంటే ప్రస్తుతం ఉన్న రేట్ల ప్రకారం దగ్గర దగ్గర మూడు లక్షలు రావచ్చునని రెండేళ్లుగా అడ్డమైన వాళ్ల కాళ్ళూ పడుతున్నాను. కానీ మా జాగా చూసి ఎవరూ ముందుకి రాడం లేదు. అన్నీ గోతులూ వరకలూనూ. పోనీ నేలంతా చదును చేయిద్దామంటే వరసగా రెంణెళ్లపాటు బుల్ డోజరు పనిచెయ్యాలి. అంటే రోజుకి నాలుగువందల చొప్పున అద్దె, యాభైరూపాయల చొప్పున డ్రయివరు బేటా; మన ఖర్చులు యాభై; మొత్తం ముప్పయివేలు పెట్టుబడి పెట్టాలి. ఎవరైనా కొంటామని ముందుకొచ్చి

ఎద్వాన్నిస్తే తప్ప పెట్టుబడి లేదు. పెట్టుబడి పెట్టి నేల చదును చేస్తే తప్ప బేరం రాదు. పెళ్లి కుదిరితేగాని పిచ్చి కుదరదు; పిచ్చి కుదిరితే గాని పెళ్లి కుదరదు అన్నట్టుంది.

“ఈయన వో హౌస్ బిల్డింగ్ సొసైటీకి ప్రెసిడెంటు కదా; ఆ సొసైటీలో మెంబర్లు కొంచెం ఎక్కువమంది అవడం వల్ల రెండెకరాలూ మూడెకరాలూ చాలవుట. మా భూమి అంతా ఒక్కచోట ఏకఖండికగానూ నల్చదరంగానూ ఉంది కదా. అంచేత మా భూమి అంతా ఆ సొసైటీ చేత కొనిపించి చదును చేయించుకుంటే వాళ్లకి నాకూ కూడా సుఖం. అక్కడ ఎకరం లక్షరూపాయలకి పైగా వుంది. నాకు అరవై వేలిచ్చినా చాలు. అలా నాకు మూడులక్షలొస్తే నాయిల్లు తణఖా విడిపించుకొని బాగు చేయించుకుందికీ మా చెల్లెళ్ళిద్దరి పెళ్లిళ్లకి చేసిన అప్పులూ వొడ్డిలూ కట్టేడానికి సరిపోతుంది. గాజుల బేరం భోజనానికి సరి!”

“సరే, అడుగుదాం పద” అన్నాడు రాజశేఖరం.



“డబ్బుంటే నాకు మట్టితో సమానం. తెల్పిందా?” ఎవరితోనో అంటూ ఇవతలికొచ్చేరు కోదండ రామయ్యగారు. “రాజశేఖరం మీ గురించి నాకంతా చెప్పేడు. మీ నాన్నగార్ని నేను స్వయంగా ఎరుగుదును కూడాను” అన్నారు.

“అది మా అదృష్టం.”

“నా సంగతికూడా మీకు మీ ఫ్రెండు చెప్పే ఉంటాడు. రూలంటే రూలే. నా ముప్పయి రెండేళ్ల సర్వీసులోనూ ఒక్కసారైనా కూడానూ రూలుకి ఒక్క ఇంచి అటుగాని ఇటుగాని బెసగలేదు. తెల్పిందా?”

“ఆయ”

“మీ భూమి మా సొసైటీకి సమంగా సరిపోతుంది. స్లాను మీద వర్క్వుట్ చేసి చూసుకున్నాం. నాలుగు వందల గజాల జాగాలు ముప్పయి; రెండు వందలేబై గజాల స్థలాలు పదహారు; మాకు కావాలి. ఇవి కాక పార్కు, రోడ్లు సైడు కాలవలు వీటికి మొత్తంలో మూడోవంతు పోతుంది. ఆ విధంగా మీ భూమి నాలుగెకరాల తొంభై ఏడు సెంటులూ సరిపోయింది. కానీ, భూమి చూసేసరికి నీరు గారిపోయాను. అంతలేసి గోతులూ, వరకలూ వున్న భూమి కొనేసి ఫ్లాట్లు చేసి ఇళ్ళు కట్టేసుకొండ్రా అని సొసైటీ మెంబర్లకి చెప్తే చెప్పుచ్చుకుని దవడపళ్ళు రాలగొడ్తారు. అంచేత ఆ భూమి సదును చేయించి మరీరండి. మీరు ఎకరం అరవై వేలు చెప్తున్నార్ర కదా. భూమి చదును చేయించి వప్పగిస్తే డెబ్బయివేల దాకా ముట్టచెప్పే పూచీ నాది. తెల్పిందా?”

తెల్పింది. తెల్పిందా అని ఆయన అంటే ఆయన మాట అక్కడికి అయినట్టు. మనం మాట్లాడాలన్నమాట.

“తెల్పిందండి. కాని పెట్టుబడుంటే ఇన్నాళ్లెందు కూరుకుంటానండి? ఆ భూమిని

“ఆగవయ్యా మగడా, నీ డబ్బెక్కడికీ పోదు. చూస్తున్నావుగా, బిజీగా వున్నాను. మా బావమరిది నువ్వన్నట్టు నలభై అయిదు రోజులు తీసుకోట్లేదు. ఎల్లండే వస్తున్నాడు. నక్కని తొక్కొచ్చేవు. ఎల్లండి అవతల ఇంకో రోజు, అంతే. మూడు లక్షలు కళ్లజూస్తావు! ఎలాగైనా మీ నాన్నగారు మహనీయుడయ్యా!” ఇలా ఏదో మాట్లాడేరు కోదండరామయ్య గారు.

రిజిస్ట్రేషన్ నాడు మొత్తం డబ్బులో పురోణీ సొమ్ము మినహాయించుకుని 2 లక్షల 98వేల 80 రూపాయలకి డ్రాఫ్ట్ తీసుకుని నాకు రిజిస్ట్రారు ఎదురుగా ఇచ్చేరు. “అంతా ముట్టినట్టేనా?” అన్నారు రిజిస్ట్రార్ గారు. “ముట్టినదండి” అన్నాను. సంతకాలయి పోయాయి.

ఆ తరువాత నెల్లాళ్లకి ఓనాడు రామక్రిష్ణదాసు కాఫీ హోటల్లో కనిపించేడు. వాడిప్పుడు అదేదో కంపెనీలో బిజినెస్ మేనేజరు. వాడూ నేనూ చిన్నప్పుడు ఒకే టీమ్లో హాకీ ఆడేవాళ్లం. నేనేమో టీమ్ కెప్టెన్. ఓసారి ఒక మేచ్లో మాటీమ్కి కార్నర్ షాట్ ఛాన్స్ ఒస్తేనూ, ఒక ఫాల్షాటు కొట్టి గోల్ చేసేడని వాణ్ణి డిబారుకి రికమెండు చేసేన్నేను. “తన్నీ గల్డారే” అని నాకు వార్నింగిచ్చి వాణ్ణి కంటిన్యూ చేసేరు సెలక్షను కమిటీ రాజుగారు.

సర్వీసులో చేరేక అక్కడా ఇక్కడా నౌకరీలో వుండడాన్ని వాడు నన్ను తన్నుగలిగినంత దగ్గిర్లో వాడూ లేక నేనూ లేక ఇన్నేళ్లు గడిచిపోయేయి. అయితే యిప్పుడు కనీకనీడగానే తన్నినంత ఫోర్సుగా పలకరించేసేడు.

“ఆ రిటైర్డ్ డిప్టీ కలెక్టరు కోదండరామయ్యకి భూమి అమ్మింది నువ్వేట?” అన్నాడు.

“ఆయనక్కాడు, ఆయన బావమరిదికి. ఆ బావమర్రి గారు ఈయన భార్య పేర కొన్నాడు.”

“అదేనోయి. అవ్వపేరే ముసిలమ్మ. అవుతేనూ, ఆ కోదండ రామయ్య నీకేమాత్రానికి వేసేడు టోపీ?”

బహుశా కోదండ రామయ్య గారు నా చేత ఆ రోజు మోటార్ సైకిల్ షాపులో ఇప్పించిన ఇరవైవేలూ తిరిగి ఇంక ఇవ్వకపోవచ్చునని నాకు తట్టింది గాని; ఈ కూపీలన్నీ వీడికెందుకూ అనిపించింది.

“ఏం నీకేమైనా వేసేడేమిటి, టోపీ?” అన్నాను.

వాడికి సిగ్గా ఎగ్గా? “నాకు టోపీ వెయ్యబట్టే కదా, నిన్నడుగుతున్నాను!” అన్నాడు; తనే ఆయనకి టోపీ వేసినంత యిదిగాను.

“నువ్వేమనుకుని మాట్లాడుతున్నావో గాని, కోదండ రామయ్య గారు సత్పురుషుడు. డబ్బంటే ఆయనకి మట్టితో సమానం!” అన్నాను.

“ఓహోహోహో!” అని పగలబడి నవ్వేడు రామక్రిష్ణ దాసుగాడు. “ఏం యిలవైన మాటలింటన్నాం!” అని కూడా అన్నాడు.

ఆ తరవాత వాడు చెప్పిన కథ విని నేను తెల్లాతి తెల్లబోయేను.

వీడు పనిచేస్తున్న ఫ్లోట్టమ్ అండ్ జెట్టమ్ కంపెనీ భూమిని కోదండ రామయ్యగారు చీఫ్ అడ్వయిజర్ గా పనిచేస్తున్న ప్రయివేటు కంపెనీ వాళ్లు లీజుకి తీసుకున్నారు. మాకు మరికొంత భూమి కావాలని కోదండ రామయ్యగారి కంపెనీ అడిగింది. వాళ్లేమో మా దగ్గర ఇంక భూమి లేదన్నారు. ఐతే మీరు మాకు లీజుకిచ్చిన భూమిలో ఓమట్టిగుట్ట ఉంది కదా, అది కొట్టేస్తాం; ఆ విధంగా ఏర్పడే భూమి ఇవ్వండన్నారు వీళ్ళు. సరే అలాగే కొట్టియండి అన్నారు వాళ్లు. మట్టిగుట్టని కొట్టిస్తే వచ్చే రెండులక్షల ఘనపు మీటర్ల మట్టిని ఎక్కడ పారబోయ్యాలో ఆ జాగా చూపించడానికి పదివేలు సంప్రదింపులకోసం ఫీజు వసూలు చేసి దానికి రామక్రిష్ణదాసు చేత నోటు పెట్టించేట్ట. ఆ మట్టే నేనమ్మిన భూమిలో పడ్డాది.

ఆ తరవాత దాన్ని చదును చేయించి, నా దగ్గర ఎకరం అరవైనాలుగువేలకి కొన్న భూమిని ఎకరం లక్ష రూపాయల చొప్పున ఆయన ప్రెసిడెంటుగా వున్న సొసైటీకి అమ్మించుకున్నాడు.

ఇలాగ, నా దగ్గర ఇరవై వేలు, దాసుగాడి కంపెనీ దగ్గర పదివేలు, సొసైటీ దగ్గర లక్షా ఎనభైవేలు; మొత్తం రెండు లక్షల పదివేలు తన చేతికి మట్టి అంటకుండా లాగేడు కోదండ రామయ్యగారు. కోదండ రామయ్యగారికి డబ్బుంటే మట్టితో సమానం. అంచేత మట్టి అంటే డబ్బుతో సమానమే కదా, మరి!

(“జ్యోతి” మాసపత్రిక : దీపావళి 1974)

